

## مسلمانانِ عالم کے فقہی مسائل و مشاغل (نور احمد شاہتاز)

عالمِ اسلام ہو یا عالمِ کفر مسلمانوں کو ہر جگہ مختلف مشکلات و مسائل کا سامنا ہے۔ مگر ایسے مسائل و مشاغل جن کا تعلق کسی بھی صورت فقہ اسلامی سے ہے ہم ان کے بارے میں اس کالم میں گفتگو کیا کریں گے جس سے ہمارے قارئین کو یہ فائدہ پہنچے گا کہ وہ مسلمانانِ عالم کے فقہی مسائل سے نہ صرف آگاہ رہیں گے بلکہ ان مسائل پر غور و فکر کا انہیں موقع ملے گا۔ امید ہے کہ علماء کرام اور فقہ اسلامی سے دلچسپی رکھنے والے طلبہ کے لئے اس میں دلچسپی کا سامان زیادہ ہوگا۔ وہ اگر چاہیں تو اپنی آرا بھی ہمیں اس پر ارسال کر سکتے ہیں۔ ہمارا یہ خیال ہے کہ ہم سے پہلے ہمارے حلقہ میں یہ کام اس انداز سے کسی نے نہیں کیا واللہ اعلم بالصواب۔ (مجلس ادارت)

قیدیوں کو حق خلوت حاصل ہونا چاہئے یا نہیں مصر میں نئی فقہی بحث چھڑ گئی:

مصر میں اس وقت علماء و قانون دانوں میں اس موضوع پر زور دار بحث جاری ہے کہ قیدیوں کو حق خلوت حاصل ہونا چاہئے یا نہیں، واضح رہے کہ حق خلوت سے مراد شادی شدہ قیدیوں کا اپنے ازواج سے خلوت میں ملنے اور وظیفہ زوجیت ادا کرنا ہے۔ مصری قوانین میں اس سے پہلے اس کی گنجائش نہیں تھی اور اس کے نتیجے میں جیلوں میں قیدی سالہا سال تک پڑے رہتے اور وہ جہاں دنیا کی دیگر نعمتوں سے محروم کر دئے جاتے وہیں وہ اولاد کی دولت سے بھی محروم ہو جاتے۔ اگر ایک قیدی کو عمر قیدی سزا ہوئی ہو تو وہ کم از کم پچیس سال جیل میں گزارتا اور اس پچیس سال کے عرصہ میں نہ تو وہ شادی کر سکتا اور نہ ہی اولاد کی تمنا پوری کر سکتا۔ اور جن جوڑوں کی شادیاں قید و بند کی سزا ملنے کے تھوڑے ہی عرصہ قبل ہوئی ہوتیں وہ یا تو اس نکاح کو ختم کرنے پر مجبور ہوتے اور معاملہ طلاق و خلع تک جا پہنچتا ہے یا دولہا دلہن ایک دوسرے کی رہائی کا انتظار کرتے کرتے بوڑھے ہو جاتے۔ اور بعض تو اولاد کی حسرت دلوں میں لئے قید خانوں میں دم توڑ دیتے۔

۲۹ جون ۲۰۰۴ کو ایک مصری شہری نے ایک استفتاء مصری دارالافتاء کو ارسال کیا (واضح رہے کہ مصر میں دارالافتاء سرکاری سرپرستی میں قائم ہیں اور دارالافتاء میں متعین مفتیان کرام کو سرکار سے

علمی و تحقیقی مجلہ فقہ اسلامی ﴿۷۸﴾ شوال المکرم ۱۴۲۵ھ ☆ دسمبر ۲۰۰۴ء

وٹیفیڈ ملتا ہے) اس شہری نے دارالافتاء سے یہ سوال کیا تھا کہ کیا کسی قیدی مرد کو شرعاً اپنی بیوی سے خلوت صحیح کی اجازت ہے یا نہیں؟

دارالافتاء نے مفتی ڈاکٹر علی جمعہ کی سربراہی میں جواب دیا کہ شرعاً مرد قیدیوں کے اپنی بیویوں یا خواتین قیدیوں کے اپنے شوہروں سے خلوت پر شرعاً کوئی پابندی نہیں اور یہ خلوت شرعاً جائز ہے۔ تاکہ وہ اپنے حقوق زوجیت ادا کر سکیں۔

البتہ مفتی صاحب نے فتویٰ کے آخر میں یہ بھی لکھا کہ..... تاہم فیصلہ کا اختیار عدلیہ کے ادارے کو ہے کہ وہ اس بات کی اجازت دے یا نہ دے۔

اس فتویٰ کو جامعہ الازہر کے علماء کی ایک بڑی تعداد نے سراہا اور اس کی پہلی شق کی بھرپور تائید کی۔ جبکہ محض چند ایک نے دوسری شق کو بھی پیش نظر رکھنے کا عندیہ دیا ہے اور یہ کہا کہ اختیار عدالت کو ہوگا۔

حقوق انسانی اور قیدیوں کے حقوق کی انجمنوں اور عوام کی بڑی تعداد نے اس فتویٰ کی پرزور تائید کی ہے کہ اور قاضی یا عدالت کے اختیار کو رد کیا ہے۔ یہی مسئلہ اب زبان زدِ عام ہے کہ قیدیوں کو حق زوجیت غیر مشروط ملنا چاہئے یا اسے عدالت کے صوابدید پر رہنا چاہئے۔

دریں اثناء وکلاء کی ایسوسی ایشنوں نے دس کیسر اس سلسلہ میں مختلف عدالتوں میں فوری طور پر دائر کر دئے ہیں جن میں اس فتویٰ کی رو سے قیدیوں کو حق خلوة دئے جانے کا مطالبہ کیا ہے۔ ادھر مصری پارلیمنٹ میں اس صورت حال پر بحث کا آغاز ہو چکا ہے اور حکومتی اراکین کا کہنا ہے کہ قانون میں حق خلوة پر کوئی پابندی نہیں۔ جبکہ حزب اختلاف کا کہنا ہے کہ پابندی نہ ہونے کے باوجود جیل کے حکام پابند لگاتے ہیں اور جہاں رشوت مل جائے وہاں اجازت بھی دے دیتے ہیں لہذا اس سلسلہ میں قانون سازی ضروری ہے۔ ابتدائی طور پر حکومتی ارکان نے دارالافتاء کے فتویٰ کو تسلیم کر لیا ہے اور پارلیمنٹ میں اس نئی صورتحال کے پیش نظر قانون سازی زیرِ غور ہے، توقع ہے کہ دسمبر تک قانون سازی ہو جائے گی۔ پارلیمنٹ میں اسلامی گروپ کے ۱۶- اراکین نے ایک خلوة بل پیش کر دیا ہے جس میں ہر ماہ دو مرتبہ ہر شادی شدہ قیدی مرد یا خاتون کو حق خلوة دینے کی تجویز پیش کی گئی ہے۔ واضح رہے کہ قانون سازی ہونے کی صورت میں مصری جیلوں میں موجود تقریباً ۶۰ ہزار قیدیوں میں سے ۴۵ فیصد شادی شدہ قیدیوں کو اس کا فائدہ پہنچے گا۔

مجلہ فقہ اسلامی نے اس سلسلہ میں مصر کے بعض اہل علم سے رابطہ کیا ان کی آراء حسب ذیل

ہیں۔

☆ العادة محكمة ☆ عادت کو حکم بنایا گیا ہے یعنی فیصلہ عرف کے مطابق ہوگا

ڈاکٹر احمد مجدوب جو سوشل اینڈ کریمنل ریسرچ سنٹر کے ایک سینئر افسر ہیں نے بتایا کہ صدر انور السادات کے دور میں جیل میں چھٹیوں کا نظام رائج کیا گیا تھا جس سے ہر سال دو سے اڑھائی سو قیدی ہر جیل سے چھٹی پر بھیجے جاتے تھے اور اس طرح انہیں حقوق زوجیت کی ادائیگی کا موقع مل جایا کرتا تھا مگر آہستہ آہستہ چھٹیوں کا یہ نظام ختم ہو گیا۔ انہوں نے کہا کہ اب بھی اگر چھٹیوں کا نظام رائج کر دیا جائے تو حق خلوة کا مسئلہ خود بخود حل ہو جائے گا۔

مصر کے ایک سینئر وکیل منصر الزیات نے ہمیں بتایا کہ مصر میں ۱۹۸۷ء تک حق خلوة کی ایک صورت موجود تھی کہ جیل کے ہسپتال کے کسی کمرہ میں قیدیوں کو یہ شرعی ضرورت پوری کرنے کی اجازت دی جاتی تھی مگر تین قیدیوں کے فرار کے بعد یہ رعایت واپس لے لی گئی۔

کلیئر شریعہ و قانون کے سابق ڈین جناب ڈاکٹر محمد رافت عثمان نے کہا: شوہر کو اپنی زوجہ سے حق زوجیت قدرت نے دیا ہے اب اگر وہ قیدی ہے اور اسے اس سے روکا جائے تو گویا اس کی سزا اس کی بیوی کو ملے گی کہ وہ اپنے ایک بنیادی حق سے محروم کی جائے گی اور شریعت و قانون سزا کا نفاذ مجرم پر کرتے ہیں نہ کہ اس کے اہل و عیال پر۔ لہذا قیدیوں کا حق خلوة ملنا چاہئے اور اس سے روکنا خلاف شریعت و قانون ہے۔

قارئین کرام: مصر کی اس فقہی صورتحال کے بیان کے بعد ہم اپنے پاکستانی علماء کرام کو اس موضوع پر اظہار خیال کی دعوت دیتے ہیں۔

## یورپی یونین میں شمولیت کا جنون

ترکی میں زنا کو قابل سزاجرائم کی فہرست سے خارج کرنے کی تیاری:  
ترکی میں زنا کو قابل سزاجرائم کی فہرست سے خارج کرنے کی تحریک یورپی یونین میں ترکی کی شمولیت کے جنون کے سبب شروع ہوئی۔ ترکی کے سیکولر ارکان پارلیمنٹ نے اس سلسلہ میں ایک باضابطہ بل پارلیمنٹ میں پیش کرنے کی تیاریاں مکمل کر لیں اور اس بل میں یہ سفارش کی گئی کہ جرم زنا کو قابل سزاجرائم کی فہرست سے خارج کیا جائے۔

واضح رہے کہ ۱۹۹۶ تک ترکی عدالتیں جرم زنا کے مقدمات کی سماعت کرتی تھی اور اسے قابل سزا جرم تسلیم کیا جاتا تھا مگر ترکی کی اعلیٰ عدالت نے ایک مقدمہ میں یہ فیصلہ دے دیا کہ چونکہ اس قانون کی زد میں زیادہ تر خواتین آتی ہیں اس لئے اسے قابل سزا جرم تسلیم نہ کیا جائے۔ ترکی پارلیمنٹ میں اس سلسلہ میں باقاعدہ قانون سازی کے لئے یہ معاملہ معروض التوا میں تھا تا آنکہ حالیہ قانونی ترامیم و اصلاحات میں جرم زنا کا معاملہ بھی شامل تھا، تاکہ اس پر ایسی قانون سازی ہو سکے جو یورپ کو خوش کرنے کے لئے اور اس کے نتیجہ میں ترکی کو یورپی یونین کا ممبر بنانے کے لئے راہ ہموار کر سکے۔ مگر ترکی حکومت کی اس قانون سازی کی تمام تر کوششیں رائیگاں چلی گئیں کیونکہ حزب اختلاف جس میں ایک بڑی تعداد اسلام پسند اراکین کی ہے نے اس کی پرزور مخالفت کر کے حکومت کو منفی قانون سازی سے دستبرداری پر مجبور کر دیا۔ حکومتی حلقوں کا کہنا تھا کہ چونکہ زنا یورپ کے اکثر ممالک میں جرم قابل سزا نہیں یہ صرف ایسے ممالک میں قابل سزا ہے جہاں شرعی قوانین نافذ ہیں اور یورپی یونین کا ممبر ہونے کے لئے ہمیں یورپ کے لئے نرم گوشہ اختیار کرنا چاہئے، جبکہ حزب اختلاف کا موقف تھا کہ جرم زنا کو قابل سزا جرائم کی فہرست میں رہنا چاہئے۔

سردست حزب اختلاف و حزب اقتدار کے مابین ایک سمجھوتہ طے پا گیا ہے جس کی رو سے پارلیمنٹ میں جرم زنا کے حوالہ سے کوئی بحث نہیں ہوگی۔

## Muslim Hands

The Organisation to fight against poverty !

To Provide :

Education, Vocational Training, Housing, Medical-Care, Food Distribution, Safewater, Electricity, to needy and poor Muslims.

**& To Look after the Orphans**

**148-164 Gregory Boulevard -**

**Nottingham NG7 1BR U.K.**

**E.mail: [contact@muslimhandsorg](mailto:contact@muslimhandsorg)**